

दिनांक : 15.09.2025

समय : 07.10AM

आकाशवाणी, भोपाल

मुख्य समाचार :-

- प्रधानमंत्री आज कोलकाता में संयुक्त कमांडर सम्मेलन का करेंगे उद्घाटन।
- धार के पीएम मित्रा पार्क के लिये 114 कंपनियों के 23 हजार करोड़ रुपये से अधिक के निवेश हुए प्राप्त।
- केन्द्रीय कृषि मंत्री शिवराज सिंह चौहान आज नई दिल्ली में राष्ट्रीय कृषि सम्मेलन- रबी अभियान की करेंगे अध्यक्षता।
- एशिया कप क्रिकेट में भारत ने पाकिस्तान को 7 विकेट से हराया।
-

प्रधानमंत्री-कोलकाता दौरा

प्रधानमंत्री नरेंद्र मोदी आज कोलकाता के विजय दुर्ग स्थित भारतीय सेना के पूर्वी कमान मुख्यालय में संयुक्त कमांडर सम्मेलन का उद्घाटन करेंगे। यह सम्मेलन 17 सितंबर तक चलेगा। रक्षा मंत्री राजनाथ सिंह भी इस कार्यक्रम में उपस्थित रहेंगे। संयुक्त कमांडर सम्मेलन में विश्व की वर्तमान राजनीतिक स्थिति को देखते हुए सेना का आधुनिकीकरण, सशस्त्र बलों की तीनों शाखाओं के बीच समन्वय और अन्य पहलुओं पर चर्चा की जाएगी। प्रधानमंत्री आज बिहार के पूर्णिया में 36 हजार करोड़ रुपये की कई विकास परियोजनाओं का शुभारंभ करेंगे। श्री मोदी एक नवनिर्मित हवाई अड्डे के टर्मिनल का लोकार्पण भी करेंगे। प्रधानमंत्री राष्ट्रीय मखाना बोर्ड का भी उद्घाटन करेंगे। बोर्ड की स्थापना की घोषणा इस वर्ष के केंद्रीय बजट में की गई थी।

पीएम मित्रा पार्क

मुख्यमंत्री डॉ. मोहन यादव ने कहा है कि धार जिले के भैंसोला में स्थापित होने वाले देश के पहले पीएम मित्रा पार्क के शिलान्यास के पहले ही देश की अग्रणी 114 टेक्सटाइल कंपनियों से 23 हजार करोड़ रुपये से अधिक के निवेश प्रस्ताव प्राप्त हो चुके हैं। इन प्रस्तावों में से 91 कंपनियों और इकाइयों के आवेदन स्वीकृत कर 1294 एकड़ से अधिक भूमि आवंटित करने की अनुशंसा की जा चुकी है। इनमें 20 हजार करोड़ रुपये से अधिक के निवेश प्रस्ताव प्राप्त हुए हैं। इससे 72 हजार से अधिक रोजगार सृजित होंगे। पार्क परियोजना पूर्ण विकसित होने पर रोजगार का आंकड़ा तीन लाख तक पहुँचने का अनुमान है। मुख्यमंत्री ने बताया कि देश की जिन अग्रणी टेक्सटाइल कंपनियों को पीएम मित्रा पार्क में भूमि आवंटित की गई है, उनके द्वारा बड़े स्तर पर निवेश के प्रस्ताव दिए गये हैं। उन्होंने बताया कि पीएम मित्रा कुल 2158 एकड़ भूमि में प्रस्तावित है जिसका भूमि पूजन 17 सितंबर को प्रधानमंत्री नरेन्द्र मोदी करेंगे।

सांस्कृतिक सम्मेलन-मुख्यमंत्री

मुख्यमंत्री डॉ. मोहन यादव ने कल पटना में आयोजित सांस्कृतिक सम्मेलन में हिस्सा लिया। मुख्यमंत्री ने भगवान श्रीकृष्ण के विचारों पर संबोधन दिया। मुख्यमंत्री ने कहा कि, मध्यप्रदेश सरकार श्रीकृष्ण के बताए मार्ग पर चल रही है और उनके लीला स्थलों को श्रीकृष्ण पाथेय तीर्थ के रूप में विकसित किया जा रहा है। इस बीच श्री यादव ने कहा लोकतांत्रिक व्यवस्था में सामान्य व्यक्ति भी बड़े से बड़े पद पर पहुंच सकता है।

अभियंता दिवस

मुख्यमंत्री डॉ. मोहन यादव की मौजूदगी में आज अभियंता दिवस का आयोजन राजधानी भोपाल के कुशाभाऊ ठाकरे सभागार में होगा। यह दिवस भारत रत्न सर मोक्षगुंडम विश्वेश्वरैया की जयंती को समर्पित है। आयोजन में श्रेष्ठ अभियंताओं और संविदाकारों को सम्मानित किया जाएगा। साथ ही लोक निर्माण सर्वेक्षण ऐप और लोक परियोजना प्रबंधन प्रणाली की भी शुरुआत होगी। लोक निर्माण मंत्री राकेश सिंह ने बताया कि विभाग ने “लोक निर्माण से लोक कल्याण” का संकल्प लिया है।

स्वास्थ्य क्षेत्र में जीएसटी सुधार

प्रधानमंत्री नरेंद्र मोदी ने स्वतंत्रता दिवस पर लाल किला से जीएसटी में और सुधारों की घोषणा की थी। इसके बाद 3 सितंबर को जीएसटी परिषद ने आम लोगों के जीवन-यापन को आसान बनाने के लिए कई क्षेत्रों में कर में कटौती की। आज नजर डालेंगे स्वास्थ्य क्षेत्र में जीएसटी सुधारों पर-

सेवा पखवाड़ा

प्रदेश में सेवा पखवाड़े के आयोजन के लिए तैयारियां की जा रही है। इसका आयोजन 17 सितम्बर से 02 अक्टूबर तक किया जाएगा। छिन्दवाड़ा में स्वच्छता ही सेवा पखवाड़ा मनाया जाएगा। इस बार अभियान की थीम स्वच्छोत्सव रखी गई है। इसके अंतर्गत जिले में जनभागीदारी से जुड़े विभिन्न कार्यक्रमों का आयोजन किया जाएगा, जिनमें धार्मिक स्थल, हाट-बाजार, तालाब, शैक्षणिक संस्थान, पूजा पंडाल, दुर्गा उत्सव एवं दशहरा पर्व विशेष रूप से स्वच्छता गतिविधियों से जोड़े जाएंगे। विदिशा जिले में सेवा पखवाड़ा अभियान का आयोजन के लिए जिला कलेक्टर ने बताया कि इस अभियान में आम जन की सक्रिय भागीदारी सुनिश्चित करते हुए सबका साथ, सबका विकास, सबका विश्वास एवं सबका प्रयास तथा वोक्ल फॉर लोकल की भावना को सशक्त करना है।

कृषि-सम्मेलन

कृषि और किसान कल्याण मंत्री शिवराज सिंह चौहान आज नई दिल्ली में राष्ट्रीय कृषि सम्मेलन-रबी अभियान 2025 की अध्यक्षता करेंगे। मंत्रालय ने एक वक्तव्य में बताया कि इस दो दिवसीय सम्मेलन

के दौरान चर्चा में रबी फसल के किसानों को लाभ पहुंचाने, उत्पादन लक्ष्य निर्धारित करने, सतत कृषि प्रणाली को बढ़ावा देने और राष्ट्रीय खाद्य सुरक्षा पर ध्यान केंद्रित किया जाएगा। इस सम्मेलन में देशभर के कृषि विशेषज्ञ, वैज्ञानिक, नीति निर्माता और राज्य सरकारों के वरिष्ठ प्रतिनिधि शामिल होंगे।

अच्छी खबर-खंडवा

प्रदेश में 70 वर्ष से अधिक आयु के वरिष्ठ नागरिकों को आयुष्मान भारत योजना का लाभ दिलाने के उद्देश्य से, आयुष्मान कार्ड बनाने का अभियान ज़ोर-शोर से चलाया जा रहा है।

पैकेज- हिरालाल लोंगरे

वीओ- खंडवा जिले में 70 वर्ष से अधिक आयु के बुजुर्गों के लिए आयुष्मान कार्ड बनाने का अभियान तेज़ी से शुरू किया गया है। नगर निगम और स्वास्थ्य विभाग की संयुक्त बैठक में आयुक्त श्रीमती प्रियंका राजावत ने 18,000 वरिष्ठ नागरिकों के आयुष्मान कार्ड पूर्ण कराने के निर्देश दिए हैं इस कार्य के लिए आशा कार्यकर्ताओं को घर-घर जाकर कार्ड बनाने की जिम्मेदारी सौंपी गई है। खंडवा महापौर श्रीमती अमृता अमर यादव ने भी अधिकारियों से यह सुनिश्चित करने को कहा है कि कोई भी पात्र बुजुर्ग इस योजना से वंचित न रहे।

वीओ- आकाशवाणी समाचार के लिए मैं खंडवा से हिरालाल लोंगरे।

भागवत-पुस्तक विमोचन

राष्ट्रीय स्वयंसेवक संघ के सरसंघचालक डॉ. मोहन भागवत ने कल इंदौर में पंचायत एवं ग्रामीण विकास मंत्री प्रहलाद पटेल की नर्मदा परिक्रमा संस्मरणों पर आधारित पुस्तक 'परिक्रमा-कृपासार' का विमोचन किया।

डॉ. भागवत ने कहा कि नर्मदा परिक्रमा केवल यात्रा नहीं है, यह भारत की श्रद्धा का प्रतीक है। हमारे देश में कर्मवीरों और तर्कवीरों की परंपरा रही है, लेकिन इनके साथ श्रद्धा और विश्वास की भूमिका सबसे महत्वपूर्ण है।

एशिया कप क्रिकेट

भारत ने एशिया कप क्रिकेट में पाकिस्तान को सात विकेट से हरा दिया है। इस जीत से भारत की सुपर फ़ोर में पहुंचने की संभावना बढ़ गई है। दुबई में कल टॉस जीतकर पहले बल्लेबाजी करते हुए

पाकिस्तान की पूरी टीम 19 ओवर और तीन गेंद में केवल 126 रन पर सिमट गई। भारत की ओर से कुलदीप यादव ने तीन, जसप्रीत बुमराह और अक्षर पटेल ने दो-दो विकेट लिए।

जवाब में भारत ने केवल तीन विकेट खोकर पच्चीस गेंद शेष रहते मैच जीत लिया। तिलक वर्मा और अभिषेक शर्मा ने 31-31 तथा कप्तान सूर्यकुमार यादव ने नाबाद 47 रनों की पारी खेली। भारत का अगला मुकाबला कल हांगकांग से होगा।

प्रधानमंत्री-हॉकी टीम

भारत ने महिलाएशिया कप का रजत पदक जीत लिया है। हांगचोओ में कल फाइनल में भारत को चीन से 1-4 से हार का सामना करना पड़ा।

प्रधानमंत्री नरेंद्र मोदी ने रजत पदक जीतने पर भारतीय महिला हॉकी टीम को बधाई दी है।

अब कुछ समाचार संक्षेप में

- केंद्रीय मंत्री ज्योतिरादित्य सिंधिया ने मुरैना में कल पासपोर्ट कार्यालय भवन का किया भूमि पूजन।
- स्टूडेंट्स फॉर वन नेशन वन इलेक्शन फोरम द्वारा आज इंदौर में प्रदेश स्तरीय छात्र सम्मेलन आयोजित किया जाएगा। इस सम्मेलन का उद्देश्य “वन नेशन, वन इलेक्शन” विषय को छात्रों के बीच ले जाकर उस पर मंथन करना है।
- मध्यप्रदेश विधानसभा की महिला एवं बाल कल्याण समिति ने तिरुपति में लोकसभा द्वारा आयोजित राष्ट्रीय महिला सशक्तिकरण सम्मेलन में भाग लिया।
- खंडवा में अखिल भारतीय कवि सम्मेलन, 20 सितंबर, को पुरानी अनाज मंडी में आयोजित होगा। सांसद ज्ञानेश्वर पाटिल और विधायक कंचन मुकेश तन्वे शामिल होंगे।
- शिवपुरी जिले में 17 सितम्बर से 21 अक्टूबर तक स्वस्थ नारी सशक्त परिवार अभियान चलाया जाएगा। इसकी तैयारियों को लेकर कलेक्टर की अध्यक्षता में कल समीक्षा बैठक हुई।
- मध्यप्रदेश जनजातीय संग्रहालय में कल तीन दिवसीय उद्घोष समारोह का समापन हुआ, जिसमें 10 राज्यों के नृत्यों की प्रस्तुति हुई।

&&&&&&